

“Qarabağın terrordan təmizlənməsində və yenidən bərpasında iştirak şansım oldu”

“Kəşfiyyat bölüyü olaraq sentyabrın 19-da günorta saatlarında Xocalı rayonundan döyüşə başladım. Qarşımıza qoyulan tapşırıqlar qəti idi. Postları alıb qısa müddətdə döyüş tapşırıqlarını yerinə yetirir və irəliləyirdik. Xankəndinə ilk daxil olan taborlardan biri də biz olduq. Sonra Xankəndini terror qruplaşmalarından tamamilə təmizlədik”. Bunu Qarabağ Universitetinin hazırda II kurs tələbəsi olan İlqar İsgəndərli deyir. Zəfər Günü ərəfəsində qəhrəmanlıq tarixinin yaranmasında rolu olanların xatirələri yenidən canlanır. İlqar da antiterror əməliyyatlarının iştirakçılarından biridir. O, antiterror əməliyyatları başlayanda müddətdən artıq hərbi xidmət keçirdi.



Qarabağ Universitetinin tələbəsi döyüş xatirələrindən danışdı

Hərbə marağı uşaqlıqdan yaranıb

İlqar Beyləqan rayonundandır. Rayonun Milabad qəsəbə Şəhid Vilayət Cəfərov adına tam orta məktəbindən məzun olub. Dərhal da hərbi xidmətə yollanıb.

Onu hərbi forma geyinməyə tələsdirən səbəbə gəlincə, dediyinə görə, uşaqlıqdan hərbi sənətinə çox böyük marağı olub: “Bilirsiniz ki, Beyləqanda hərbi hissələr var və hər addımbaşı hərbiçilərlə qarşılaşırsan. Uşaqlıqdan hərbi geyimlərə maraq göstərir, əynimə böyük ölçülü hərbi formalar geyinirdim. Televiziyalarda hərbi sənəti ilə bağlı çoxlu sənədli filmlər, döyüş səhnələri çox olan bədii filmlər izləyirdim”.

Həqiqi hərbi xidməti Naxçıvanda keçib. Onun hərbi xidmət dövrü II Qarabağ müharibəsi ilə üst-üstə düşdüyündən 18 ay yox, 21 ay xidmət edib, ancaq döyüşlərə qatılmayıb: “O günlərdə biz də kənar müşahidəçi idik. Müharibədə iştirak edən qüvvələrin uğurlarını izləyib ruhlanır, şəhid xəbərlərindən üzülürdük. Hər birimiz döyüşlərdə iştirak etməyi arzulayırdıq, amma bizə ehtiyac qalmadan müharibə bitdi”.

Döyüşlərdə iştirak zərurəti yaranmadığından o, müharibə iştirakçısı ola bilməyib: “Hərbi xidmətimi başa vurub qayıtsam da, düşündüm ki, ölkəmizin ərazi bütövlüyü təmin edilməyib. Bu da mənim ələmdə əməliyyatların davam edəcəyi anlamına gəlirdi. Qarabağın azad olunmasında, ərazi bütövlüyünün təmin olunmasında payım olsun istəyirdim. Həyatda qalıb-qalmamağımdan asılı olmayaraq, prosesin bir parçasına çevrilməyi arzulayırdım”.

Terrorla mübarizə başlayanda o da arzuladığı şansı qazandı

Ona görə də yenidən hərbi xid-

mətə qayıtmağa qərar verib: “Çox keçmədən geri qayıtmağa qərar verdim. Vətən müharibəsindən sonra komandir birləşmələri yaradıldı. Həmin birləşmələrdə xidmət etmək istəyirdim. Müraciətimə müsbət cavab aldım və Şəmkir rayon Seyfəlli atış poliqonunda 75 gün ərzində kurs keçdim. Kursu uğurla bitirib sertifikat aldım. Üçüncü ən yaxşılarından biri mənim idim. Xocavənd rayonun Hadrut qəsəbəsində xidmətə başladım”.

Bu xidməti dövründə uşaqlıqda sevrək aldığı silahların gerçək olanlarından istifadə edib. Kəşfiyyatçı olaraq onun da başlayan antiterror əməliyyatlarında öz rolu olub: “Antiterror əməliyyatında sonuna qədər iştirak etdim, Xankəndində, Xocalıda qeyri-qanuni silahlı birləşmələrin ərazidən təmizlənməsində öz üzərimə düşən tapşırıqları yerinə yetirdim. Lokal xarakterli antiterror əməliyyatları başa çatandan 3 ay sonra xidmətim başa vurub ordudan tərxis olundum”.

Döyüş meydançalarını universitet auditoriyasına dəyişdi

İlqar kəşfiyyatçı kimi xidmətini başa vuraraq mülki həyata qayıdıb. Qarabağda silahla görüləcək işi qalmayıb. O da uşaqlıqdan arzusunda olduğu hərbi formanı əynindən çıxartmaqdan başqa çarə görməyib. Çünki artıq Qarabağ döyüş məkanı deyil, inkişaf, quruculuq işlərinin məkanı olmuşdu. Bunu hələ hərbi xidmətdə ikən gören qəhrəmanım silahını yerə qoyub əlinə qələm, sirkul, xəttəş, kərandaş alıb layihələr cizməyin vaxtı çatdığına inanıb. Amma bu inancı doğuran səbəb də Qarabağ Universitetinin açılması ilə bağlı xəbər olub: “Ailəm universitetdə oxumağı çox istəyirdi. Nəvəm müəllim olub, anam müəllimdir. Gözümü açandan oxu-

mağım üçün hər şey ediblər. Təhsilimi ali məktəbdə davam etdirmək istəməməyim ürəklərinəcə deyildi. Hərbi xidmətdə olarkən Prezident İlham Əliyevin Qarabağ Universitetinin yaradılması ilə bağlı Sərəncamını eşidəndə həvəsləndim. Bununla ailəmin arzusunu da yerinə yetirmək imkanı qazanacağımı və bu, mənə böyük stimul oldu”.

3 aylıq hazırlıqdan sonra tələbə oldu

Bu stimulla hərbi xidmətdən tərxis olunaraq ali məktəblərə qəbul imtahanlarına hazırlaşmağa başlayıb: “3 aylıq gərgin hazırlıqdan sonra Dövlət İmtahan Mərkəzinin keçirdiyi qəbul imtahanlarına qatılaraq 390-dan çox bal topladım. Qarabağ Universitetinin Mühəndislik fakültəsinin “İnşaat mühəndisliyi” ixtisasına qəbul olundum”.

Hələ II kursda oxumağına baxmayaraq, artıq nəinki təcrübəsi, hətta bir işi də var. Axı Qarabağ böyük bir tikinti meydançasıdır! Deyir ki, bu ixtisası seçməyində, sadəcə Qarabağda gedən böyük tikinti prosesi səbəb olmayıb, həm də özünün bu işə həvəsi rol oynayıb: “Qarabağ Universitetinin yeni tələbə yataqxanasının qurulması yay fəslinə təsadüf etdiyindən orada mühəndis kimi işləmişəm. Hazırda Xocavənd rayonunda mühəndis kimi fəaliyyətimi davam etdirirəm. Günün yarsını universitetdə mühəndislik üzrə nəzəri biliklər alır, digər yarsında sahələrə enib oxuduqlarını təcrübədə tətbiq edirəm. Özümü mühəndis kimi göstərə bilir, işimlə fərqlənirəm. Bu səbəbdən iş prosesində üstünlüyümü hiss edirəm”.

Qarabağda layihələri reallığa çevirir

İlqar Qarabağın yenidən dirçəlməsində iştirakından çox məmnundur. Gələcəyini mühəndislikdə görür. Dediyinə görə, arzusuna çatıb: “Mənim üçün əvəzolunmaz bir hissdir ki, Qarabağın həm terrordan təmizlənməsində, həm də yenidən bərpa olunmasında iştirak şansım oldu”.

Ruhiyyə DAŞSALAHLI